


Il-Misqa ta' l-Imnajdra u Haġar Qim

Il-Miraklu ta' Żmien il-Ġebel

kitba ta' Joseph S. Ellul



Il-kelma 'Misqa' hija kelma Semitika pura mnissla mill-kelma 'tisqi' tal-verb 'seqa' jew 'saqqa'. Il-Malti, li hu Semitiku, inissel in-nom mill-verb billi jżid l- 'M' fil-bidu tal-kelma. Minn 'rewwah' naghmlu 'mrewha', minn 'tahan' naghmlu 'mithna'. Mela l-kelma 'misqa', li ghadha tintużha hafna illum, tfisser post fejn wiehed 'jisqi' lil xi hadd, jew animalu jew ghasafar.

Dan il-post ġie msejjah 'Misqa' mhux għalhejn, imma għax fih hemm imhaffrin seba' (mhux sitta kif jahsbu xi għorrief) bjar kbar. Dawn il-bjar thaffru minn ta' l-anqas tmint elef jew għaxart elef sena ilu fi żmien l-Għodda tal-Ġebel. Dak iż-żmien, naturalment, ma kellhomx la *jackhammers* lanqas bqaqen ta' l-azzar u għalhekk kienet biċċa xogħol enormi biex thaffer dak il-kobar kollu bil-ghodda taż-żnied.

Fuq din il-blata kwazi fil-quċċata hemm imhaffrin żewġ bjar bil-bokka ovali, twila hdax-il pied u wiesgħa hames piedi. Dawn huma fondi xi sitt piedi u ma humiex imsaqqfin.

Hemm ukoll żewġ bjar fondi, tondi forma ta' qanpiena u imsaqqfin. Għandhom bokka kwazi tonda imma ftit elliptika ta' madwar seba' piedi. Dawn huma imsaqqfin bi travi tal-blat maġenb xulxin, iżda għandhom bokka fin-nofs minn fejn wiehed jista' jimla l-ilma. Dawn iż-żewġ bjar imsaqqfin huma minfudin għal xulxin b'mina żghira fil-qiegh li tista' tidher minn fuq. Il-bir ovali li mhux imsaqqaf li qieghed qrib ta' dawn, ukoll huwa minfud b'toqba żghira ġewwa xi brama. Wiehed jinduna wkoll li dawn it-tliet bjar jinfindu, għaliex wiehed jista' jinnota li l-livell ta' l-ilma ta' ġewwa dawn it-tliet ibjar huwa dejjem l-istess fit-tliet ibjar.

Dawn il-bjar huma mhaffrin fi blata fuq il-quċċata ta' għolja u għalhekk wiehed jiskanta kif dawn il-bjar jimtlew bl-ilma. Imma meta wiehed jeżamina sewwa l-wiċċ ta' din il-blata li ġejja wkoll ftit imżerżqqa min-naħa tal-Grigal, jara li fil-wiċċ tal-blata hemm hafna kanali żgħar imhaffrin biex isewqu l-ilma tax-xita sabiex imur fil-bjar u ma jinheliex. Jekk wiehed mill-bjar ovali li jirċievi hafna ilma jfettillu jfur, l-ilma żejjed tiegħu jgħaddi għal ġewwa bjar ohra; it-tlieta l-minfudin flimkien. Il-pjan tat-tiswiq ta' l-ilma fuq il-blata huwa perfett. Hemm min jahseb li huma xi disinni ta' xi għasfur. Dawk huma kanali biex l-ilma li jaqa' fuq il-blata jiġi msewwaq għal ġewwa l-bjar u ma jinheliex.

Sa issa ghadni semmejt biss l-erba' bjar li jzommul-ilma. Fuq din il-blata hemm ukoll imhaffrin tliet bjar ohra kbar, fondi hafna madwar xi għoxrin pied. Il-bokok tagħhom huma tondi ta' xi erba' piedi dijometru u ż-żewġ bokok li jidhru huma mbegħdin minn xulxin xi seba' piedi u nofs. It-tielet bir ma jidhirx. Peress li dawn it-tliet bjar ma jzommux ilma baqgħu mimlija b'hafna mazkan u qatt ma tnaddfu sewwa, anzi, meta tnaddfu l-bjar l-ohra, il-ġebel żejjed intefa' fihom u komplew imtlew.

Dawn it-tliet bjar kbar huma miftuhin minn taht u kienu jagħmlu ġiebjja wahda kbira li kieku kienu jzommu l-ilma. Sir Temi Zammit ma jsemmix dan it-tielet bir, għax meta kiteb il-ktieb tiegħu, il-bir kien għadu ma ġiex skavat. Madankollu dan il-bir baqa' mirdum sa illum, tant li minn go fih kibret tina u saret daqs harruba. Sabet l-art. Ma hemm l-ebda tina kbira daqsha.

Issa nispijega fejn qieghed il-miraklu tal-Misqa. Dan li se nġhid jifhmuh l-aktar dawk li

jifhmu fil-blat. In-nahiet ta' Haġar Qim u l-Imnajdra hemm blat imhawwad. Taht hemm żonqor iebes u fuqu ssib jew turbazz bħal Hassejjeq, jew franka mfarrka, kollha qighan żlugati. Dan nafuh ukoll bil-prattika, għax hdimna ġewwa fih. Anke l-karti ufficijali fil-mużewjiet hekk juru.

Mela bies issib dik il-biċċa blata fina, bla qighan, ma tixrob ilma u fl-istess hin ġebla ratba, kienet tassew haġa ta' l-għaġeb li tista' ssejhilha mirakoluża. Anke Sir Temi Zammit jispijega dan, naturalment kif spjegalu missieri, li kien espert tal-blat u kien jaq il-kwalità tal-blat ta' dawk l-inhawi fuq ponot subgħajh. Sir Temi jikteb li din il-blata kienet l-unika post fejn setgħu thaffru dawn il-bjar.

Issa l-kbira hi, kif sabu din il-blata adattata għal dak kollu li kellhom bżonn huma. Ibbqgħu żguri li ma terġax issib biċċa blata ohra bħal dik ma' Malta kollha. Mhux ta' b'xejn li nikkunsidraha kwazi mirakoluża. U din ma hix l-uniku każ qisu mirakoluż. Hemm każ iehor li ktibtu f'maġazin ta' l-arkeologija internazzjonali.

Biex setgħu jagħmlu dawn l-affarijiet ta' l-għaġeb, jiena nġhid li kellhom kapaċitajiet mhux tas-soltu u kellhom intelliġenza kbira.

8-5-2002

Qrendi



Il-Misqa – wiehed mill-bjar ovali mhux imsaqqaf.